
Azərbaycan dilinin praktik kursunu tədris edən müəllimin vəzifəsi təhsil alanlar 
üçün müvafiq şərait yaratmaq, məşğələnin məqsədini izah etmək, qoyulmuş çalışmaların 
həlletmə yollarını qeyd etmək və Azərbaycan dilinin xarici dil kimi tədrisində dilə 
yiyələnmə inamını psixoloji cəhətdən hazırlamaqdır. Əvvəlcə tələbələr bütün bilikləri 
müəllimin vasitəsilə mənimsəyir. Şübhəsiz ki, burada müəllimin pedaqoji ustalığı başlıca 
rol oynayır. Fənn müəlliminin dərin biliyi, təlim metod və üsullarından istifadə bacarığı, 
həm tələbələrə, həm də təlim prosesinə yaradıcı münasibətinin bel sütununu təşkil edir. 

Xarici dilin tədrisinə aid yeni metodlar və innovasiyaların təhlili göstərir ki, xarici dil 
dərslərinə dil materialının və təbii ünsiyyətdə vəhdət təşkil edən nitq fəaliyyətinin bütün 
növlərinin kompleksi kimi yanaşmaq lazımdır. 

Dərsliklər, metodik vəsaitlər, lüğətlər, əyani vasitələr tətbiq etməklə, tərcümə 
çalışmalarından istifadə ilə keçilən praktik Azərbaycan dili dərslərində müəllim onların 
mexaniki nümayişi ilə məhdudlaşmamalıdır. Şifahi nitqi heç zaman arxa plana 
çəkməməlidir. 

Təlim prosesinə fərdi yanaşma vacibdir, yəni metod və üsulların geniş 
spektrlərindən məqsədyönlü istifadə etmək zəruridir. Bura dərsin düzgün quruluşu, 
tələbələrin psixoloji xüsusiyyətlərinin nəzərə alınması, qarşılıqlı inam mühitinin yaranması 
və s. də daxildir. 

Əgər çalışma Azərbaycan dilində bədii mətnləri, tələbələrin fikirlərinin şifahi və 
yazılı mübadiləsini, ünsiyyət qurmağı və oxumağı öyrətməkdən ibarətdirsə, onda ilk sırada 
norma və nümunələr şəklində təqdim olunan dil haqqında hazır məlumatları yox, 
məlumatın aktını qoymaq vacibdir. Belə quruluş nəticədə son məqsədi müəyyənləşdirir: dil 
haqqında öyrənmək yox, ona yiyələnmək və yaxşı bilmək problemi ilə üzləşir. 

A.A.Leontyevin fikrincə, "dilçi nəyi, necə və nə üçün öyrətdiyini bilməlidir" [1,116.]. 
Bu fikri daha tutarlı arqumentlərlə əsaslandırmağa çalışsaq aşağıdakı nəticələrə gələrik: a) 
xarici dilin öyrənilməsi tələbələr tərəfindən onun leksika və qrammatikasının 
mənimsənilməsini nəzərdə edir; b) xarici dilin öyrənilməsi müasir metodikanın daha 
səmərəli üsullarına istinad etməlidir; c) xarici dilin öyrənilməsi tələbələr tərəfindən 
oxunan mətnin bütöv, dəqiq və adekvat başa düşülməsinə və şəraitə müvafiq olaraq dilin 
sərbəst ünsiyyətdə fəal işlənməsinə yönəlmiş kommunikativ zəmində qurulmalıdır. 

İnsan fəaliyyətinin bütün sahələrində nəzəriyyənin praktika ilə əlaqəsi hamıya 
məlumdur. Azərbaycan dilinin xarici dil kimi öyrənilməsi sahəsində də bu əlaqə labüddür: 
dilə yiyələnmək nəzəri izahlarla təcrübənin vəhdətində möhkəmlənir və dərk edilir. 

Müasir təhsil özündə xarici dilə yiyələnmənin praktik vərdişlərinin təkmilləşməsini, 
nitq və qeyri-nitq davranış qaydalarını birləşdirir. 

V.Q.Kostomarov nitq təlimi metodikasının əsas məqamlarından aşağıdakıları qeyd edir: 

- təlimin praktik istiqaməti; 

- nitq materialının seçilməsinə və ötürülməsinə funksional yanaşma; 

- təlim materialının situativ-tematik təqdimatı; 

- leksika və morfologiyanın sintaktik əsasda öyrənilməsi; 

- təlim materialının konsentrik təşkili və təlimin hir neçə mərhələlərə arılması [2,11-12.]. 

Öyrədici tərcümənin əhəmiyyəti və məqsədi metodikanın ümumi prinsiplərinə 
əsaslanan amillərdən ibarətdir, onlardan ən vacibləri, fikrimizcə, aşağıdakılardır: 
kommunikativlik; 

dili öyrənilən ölkənin mədəniyyət faktlarının nəzərə alınması; 
tələbələrin ana dilinin xüsusiyyətlərinin nəzərə alınması. 

Yuxarıda sadaladığımız amillərdən fakültativ, yəni lazım gəldikdə metodiki üsul və 
əyaniliklə bərpa olunanı ana dilinin xüsusiyyətləri kimi nəzərə alınmasıdır. Digər ilk iki 
amil isə müasir dil təlimi metodikasının ayrılmaz hissələridir. 

Təhsilin kommunikativliyi vərdiş və bacarıqların yaranması və təkmilləşməsi üçün 
lazım olan nəzəri şərhləri istisna etmir. "Kommunikativlik dil təlimini yalnız o kəslər üçün 

maraqlı edə bilər ki, onları sturuktur yox, funksiya maraqlandırır, kim ki, funksiyaya görə 
strukturu öyrənməyə hazırdır, lakin heç cür strukturu struktura görə öyrənmək istəmir" 
[3,19.]. 

Kommunikativlik Azərbaycan dili təliminin nəzəriyyə və praktikasının əsas 
kateqoriyası kimi özündə dil vahidlərinin semantikasını, müasir insanlann ünsiyyətlərinin 
bütün hüdudlarına keçən nitq nümunələrini (əlaqə modelləri), həmçinin nitqin praktik 
fəaliyyətini birləşdirir. Təlimin kommunikativ istiqaməti aşağıdakıları nəzərdə tutur: 

- milli mədəniyyətin dildə əksi və ünsiyyət aktlarında bu ifadənin nəzərə alınması; 

- ana dilinə dair bilik, bacarıq və vərdişlərin digər dilin öyrənilməsi zamanı əldə olunmuş 
bacarıq və vərdişlərlə əlaqəsi; 

- təhsil materialının təqdimatı zamanı təlim metod və üsullarının seçimi; 

- fənlərarası əlaqələrdən istifadə, həmçinin təlim prosesinə tərbiyəvi və etik-estetik 
çalışmaların daxil edilməsi. 

Sadaladıqlarımızın arasında tərcüməyə dair çalışmalar mühüm yer tutmalıdır. Belə 
çalışmalar bütövlükdə təlim prosesinin səmərəli komponentlərindən biridir. Onlar ana dili 
sisteminin öyrənilən dilə translyasiyasının və əksinə olan prosesin təkmilləşdirilməsinə 
kömək edir. 

Kommunikativlik məlumatın şifahi və yazılı formada qəbulu və ötürülməsi vasitəsi 
kimi dilə praktik yiyələnməni nəzərdə tutur. Bu zaman "praktik" məfhumu "lazımi", "tətbiq 
edilən", "iş zamanı bilikləri reallaşdıran, müəyyən vərdiş və bacarıqları əlaqələndirən" 
mənalarını verir. 

Dili tədris etməzdən əvvəl məqsədi bilmək lazımdır, axı məqsədlər məzmunu və 
vasitələri, çox zaman isə təlim prosesinin uğurunu müəyyənləşdirir. 

Xarici dilin öyrənilməsi əlverişli psixoloji şəraitdə aparılmalıdır. Bununla bərabər, 
saatların düzgün bölgüsü və dərsliklərin, dərs vəsaitlərinin, lüğətlərin, əyani vəsaitlərin, 
müasir texniki vasitələrin seçimi önəmli rol oynayır. Təlim materialının situativ-tematik 
təqdimatı həyati hadisələrin seçiminə və onların əsasında tələbələrin fənn bilikləri nəzərə 
alınmaqla nitq materialın izah edilməsinə imkan verir. Bu isə ünsiyyətin qarşılığını azaldır, 
təlim prosesini bir tərəfdən sadələşdirir, digər tərəfdən isə zənginləşdirərək nitq 
mədəniyyətini ona daxil edir. 

Təlimin ikitərəfli məqsədi - dilə yiyələnmək və nitq vasitəsilə tərbiyə - müasir 
metodikada funksional yanaşma əsasında, yəni insanların ünsiyyət qurmasına, fikirlərini 
ötürməsinə və ümumiləşdirilməsinə xidmət edən nitq işarə sistemi funksiyalarının nəzərə 
alınması ilə gerçəkləşir 

Kommunikativlik dilin müxtəlif səviyyələrindən istifadə edərək qurulan təbii 
ünsiyyəti nəzərdə tutur. Bu zaman danışan şəxs lazım olan sözlərin düzülüşü, halların və 
qoşmaların istifadəsi ardıcıllığı haqqında düşünmür. O, əşyaları, qətiyyən, onların tarixi 
qrammatikada verildiyi kimi yox, fəzada və zamanda düzüldüyü kimi adlandırır. 

Kommunikasiya prosesində sual verənlə replikalara cavab verən arasında dialoq 
yaranır. İki kommunikantdan sual verən daha əlverişli mövqedə dayanır. Sual verməklə biz 
əvvəlcə nəyi öyrəmnək istədiyimizi fikirləşirik və bu fikri təmin edən sözləri seçərək 
məzmundan söz birləşməsinin, cümlənin quruluş formasına doğru gedirik. Replikaya cavab 
verən - kommunikativ aktın üzvü heç də həmişə söhbətə qoşulmağa hazır olmur və praktik 
olaraq öz replikasını necə qurmağını düşünməyə vaxtı olmur. Buna görə də tələbələri 
dialoqların qurulmasında məşq etdirmək lazımdır. Belə təlim dialoqlarında nitq hadisələri 
ünsiyyətin müəyyən şəraitinə uyğun olan sual-cavab replikası nümunəsində təqdim olunur. 
Belə söhbətlərin gedişatında tələbələr gərəkli hal, zaman, şəxs və s. növlərindən istifadə 
edərək sözü lazım olan formada işlətməyə çalışırlar. Yadda saxlamaq lazımdır ki, sual elə 
qurulmalıdır ki, cavab onun tərkibində olsun. Əks təqdirdə nitq anlaşılmaz qalır, deməli, 
kommunikativ dəyərini itirir. 

Başqa dilin öyrənilməsi özündə əşyalar, hərəkətlər və gerçəkliklər dünyasının başqa 
cür dərkini nəzərdə tutursa, deməli, müvafiq olaraq, bunun üçün lazım olan səslərin, 
sözlərin, söz birləşmələrinin, cümlələrin dərk edilməsi və mənimsənilməsi təmin 
olunmalıdır. 

Yeni nitq işarələri artıq doğma dilin vasitələri ilə tərtib və ifadə edilmiş əşyaların, 
növlərin, əlaqələrin eynimənalı qeyd edilməsi rolunda çıxış etməsinə baxmayaraq, yeni 
dərk etməni və mənimsəməni tələb edir [4,11]. Başqa sözlə desək, ikinci dilin öyrənilməsi 
zamanı ətraf mühitin obyektiv qavranılması doğma dil ilə ikinci dil arasındakı əlaqələrlə 
daha da mürəkkəbləşdirilir. Bu proses "ikidilli insan" düşüncəsində qaçılmazdır. 
Kommunikativ metodika eyni zamanda həm öyrənilən dil ilə gerçəklik arasında qarşılıqlı 
əlaqəyə, həm də doğma dil ilə öyrənilən dil arasındakı əlaqəyə əsaslanmalıdır. 

Metodikanın əsas məqsədi - fikri daha dəqiq ifadə edən dil (riitq) materialını üzə 
çıxarmaq və ondan ifadələrin qurulması zamanı istifadədə yarana biləcək səhvlər haqqında 
xəbərdarlıq etməkdən ibarətdir. 

Təhsil alanların ana dilinin nəzərə alınması xarici dilin mənimsənilməsində yaranan 
çətinliklərin xüsusiyyətlərini müəyyənləşdirməyə və olduğu kimi təsvir etrnəyə imkan 
verir. Xarici dil təlimi metodikasının tarixi xarici dil təliminin prinsiplərindən daha çox 
doğma dil ilə müqayisə prinsiplərinə qarşı əks münasibətlərlə zəngindir. Hazırki dövrdə 
xarici dilin öyrənilməsi zamanı daha çətin və tələbələrə vacib olan söz, anlayış və 
kateqoriyaların aşkarlanması üçün metodistlər dilə dair didaktik materialların toplanması 
və təşkilində "ana dilinin xüsusiyyətlərinin nəzərə alınması" və ya "ana dilinə istinad etmə" 
ifadələrini zərurət kimi qəbul edirlər. 

Beləliklə, tərcümə zamanı təhsil alanların ana dilindən istifadəsi daxili və xarici nitq 
interferensiyaları haqqında məlumat vermək məqsədi ilə təlim vasitəsi kimi həyata 
keçirilir. Lakin müqayisədən sui-istifadə etmək olmaz, ondan yalnız zəruri hallarda istifadə 
etmək lazımdır. Sistemli müqayisə öyrənilən dilə ümumilikdə yiyələnməyə imkan vermir, 
yalnız zahirən bilik və ana dilinin yad kodunu izah edəcək inamını yaradır. Məhz bunun 
nəticəsidir ki, bu zaman nitq ünsiyyəti çətinləşdirən sözlərarası böyük fasilələrlə müşayiət 
olunur, savadsız, qeyri-təbii təsir bağışlayır. 

Metodistlərin "kommunikativ kompetensiya" (kommunikativ səriştə) anlayışının 
tərkib hissələrinə münasibətləri bir-birinə qarşı qoyulmuşdur. Lakin ümumi didaktika 
baxımından onun məzmununu başqalarını başa düşmək və özündə ünsiyyət şəraitini 
yaradan metodiki, psixolinqvist və dilçilik komponentlərin vəhdətini əks etdirən nitq 
davranışı proqramının törəməsi üçün vacib olan bilik, bacarıq və vərdişlər; sosial və 
kommunikativ vəzifələr; ünsiyyət baş verən yerlər; onların açılışının mövzu və planları; 
dilin funksiyaları və mülahizənin intensional planı təşkil etməsi ilə bağlı olan kompleks 
bacarıq kimi qəbul etmək lazımdır. Kommunikativ kompetensiyanın özünəməxsus 
xüsusiyyəti və həcmi təhsil alanların seçdikləri dilə yiyələnmə məqsədlərindən, onların 
maraqlarından, həvəsləndirici motivlərdən, onlar tərəfindən qəbul edilmiş kommunikativ 
fəaliyyətin vəzifə və növlərindən asılıdır" [3,10]. 

Bədii ədəbiyyatdan asanlıqla götürülə bilən ekstralinqvistik, etnomədəni xarakterli 
biliklərin cəmi olmadan dilə yiyələnmək mümkün deyil. Ünsiyyət zamanı davranışın milli- 
mədəni xüsusiyyətləri aşkar olunur. 

Təhsil alanlar ölkənin coğrafi və mədəni mövqeyi haqqında məlumatı təkcə ümumi 
təhsil çalışmalarını yerinə yetirmək üçün deyil, həm də xarici dildə uğurlu 
kommunikasiyanı təmin edən fonetik bilikləri genişləndirmək üçün əldə edirlər. Bu, 
didaktik material rolunda aşağıdakı meyarlara cavab verən mətnlərin seçimini və 
istifadəsini nəzərdə tutur: 

a) "orijinala uyğun, yəni öyrənilən dilin sosial mühitində həqiqi ünsiyyətdə yaranmış nitq 
əsərlərini özündə əks etdirən; 

b) aktual, yəni kommunikantların sosial tələblərini əks etdirən, kommunikasiyanın müasir 
normalarına cavab verən; 

c) tipik, yəni müntəzəm olaraq təkrarlanan ünsiyyətdə standartlaşdırılmış nitq əsərlərini 
özündə əks etdirən" [5, 34]. 

Rəyçi: prof. V. Əliyev 

